

**နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့**

**သိပ္ပံနှင့်နည်းပညာဖွံ့ဖြိုးရေး ဥပဒေ**

**(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၅/၉၄)**

ရန်ကုန်မြို့၊ ၁၃၅၆ ခုနှစ်၊ ကဆုန်လပြည့်ကျော် ၁၄ရက်

(၁၉၉၄ ခုနှစ်၊ ဇွန်လ ၇ ရက်)

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

**အခန်း (၁)**

**အမည်နှင့် အဓိပ္ပာယ်ဖော်ပြချက်**

- ၁။ ဤဥပဒေကို သိပ္ပံနှင့် နည်းပညာဖွံ့ဖြိုးရေးဥပဒေဟုခေါ်တွင်စေရမည်။
- ၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
  - (က) သိပ္ပံ ဆိုသည်မှာ အခြေခံသိပ္ပံနှင့် အသုံးချသိပ္ပံပညာရပ်များကိုဆိုသည်။
  - (ခ) နည်းပညာ ဆိုသည်မှာ အသိပညာနှင့် အတတ်ပညာကို ပေါင်းစပ်၍ ကုန်ထုတ်လုပ်မှုအကျိုးဖြစ်ထွန်းစေသည့် လုပ်ငန်းကျွမ်းကျင်မှုနှင့် ဝန်ဆောင်မှုပညာရပ်ကိုဆိုသည်။
  - (ဂ) သိပ္ပံနှင့် နည်းပညာဖွံ့ဖြိုးမှုလုပ်ငန်း ဆိုသည်မှာ သိပ္ပံနယ်ပယ်တွင် လက်တွေ့အသုံးပြုလျက်ရှိသည့် အသိပညာ၊ အတတ်ပညာနှင့် ကျွမ်းကျင်မှုများ ဖွံ့ဖြိုးတိုးတက်စေရန် ဆောင်ရွက်သည့် လုပ်ငန်းကိုဆိုသည်။
  - (ဃ) သုတေသနနှင့် ဖွံ့ဖြိုးမှုလုပ်ငန်း ဆိုသည်မှာ သိပ္ပံနည်းကျစွာ စူးစမ်းလေ့လာမှု များကို လက်တွေ့ပြုလုပ် ဆောင်ရွက်ခြင်းဖြင့် တွေ့ရှိချက်များအပေါ် လက်တွေ့

အကောင်အထည်ဖော် ဆောင်ရွက်နိုင်သည့်နည်းပညာများ ဖွံ့ဖြိုးတိုးတက်စေရန် ဖော်ထုတ်ပေးသည့် လုပ်ငန်းကိုဆိုသည်။

- (င) နည်းပညာလွှဲပြောင်းရေး ဆိုသည်မှာ နည်းပညာကို ဤဥပဒေနှင့်အညီ လွှဲပြောင်းခြင်းကို ဆိုသည်။ ယင်းစကားရပ်တွင် ကုန်ပစ္စည်းရောင်းချခြင်း၊ ဝယ်ယူခြင်းနှင့် အငှားချထားခြင်းတို့ မပါဝင်။
- (စ) ကောင်စီ ဆိုသည်မှာ ဤဥပဒေအရ ဖွဲ့စည်းသော အမျိုးသားသိပ္ပံနှင့် နည်းပညာ ဖွံ့ဖြိုးရေးကောင်စီကို ဆိုသည်။
- (ဆ) ဝန်ကြီးဌာန ဆိုသည်မှာ မြန်မာ့သိပ္ပံနှင့် နည်းပညာသုတေသနဦးစီးဌာနကို တာဝန်ယူရသော ဝန်ကြီးဌာနကို ဆိုသည်။
- (ဇ) ဦးစီးဌာန ဆိုသည်မှာ ဤဥပဒေအရ ဖွဲ့စည်းသော မြန်မာ့သိပ္ပံနှင့် နည်းပညာ သုတေသန ဦးစီးဌာနကို ဆိုသည်။

**အခန်း (၂)**

**ရည်ရွယ်ချက်များ**

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -

- (က) အမျိုးသားစီးပွားရေးဖွံ့ဖြိုးမှု စီမံကိန်းများကို အထောက်အကူဖြစ်စေမည့် စက်မှု ကုန်ထုတ်လုပ်ငန်း တိုးတက်ရေးအတွက် သိပ္ပံနှင့် နည်းပညာဖွံ့ဖြိုးရေးလုပ်ငန်း များကို ဆောင်ရွက်နိုင်ရန်၊
- (ခ) ပြည်တွင်း သယံဇာတပစ္စည်းများကို ပိုမိုထုတ်ယူသုံးစွဲနိုင်ရေး၊ ခေတ်မီ သိပ္ပံနှင့်နည်းပညာကို အခြေခံသည့် စက်မှုကုန်ထုတ်လုပ်ငန်းများ တိုးချဲ့ တည်ထောင်နိုင်ရေးတို့အတွက် သုတေသနနှင့် ဖွံ့ဖြိုးမှုလုပ်ငန်းများကို ဆောင်ရွက် နိုင်ရန်။

- (ဂ) ကုန်ထုတ်လုပ်မှုတိုးတက်ရေးနှင့် ကုန်ပစ္စည်းအရည်အသွေး မြင့်မားရေးတို့အတွက် နည်းပညာလွှဲပြောင်းရေး လုပ်ငန်းများကို ဆောင်ရွက်နိုင်ရန်၊
- (ဃ) သိပ္ပံနှင့်နည်းပညာ ဖွံ့ဖြိုးရေးလုပ်ငန်းများ၊ သုတေသနနှင့်ဖွံ့ဖြိုးမှုလုပ်ငန်းများ အတွက်လိုအပ်သော ပညာရှင်များ မွေးထုတ်ရေးနှင့် ယင်းတို့၏အရည်အချင်း တိုးတက်ရေးတို့ကို ဆောင်ရွက်နိုင်ရန်၊
- (င) သိပ္ပံနှင့်နည်းပညာ ဖွံ့ဖြိုးရေးလုပ်ငန်းများ၊ သုတေသနနှင့် ဖွံ့ဖြိုးမှု လုပ်ငန်းများ အောင်မြင်တိုးတက်ရေးအတွက် ပြည်တွင်းပြည်ပရှိ သုတေသနဌာနများ၊ အဖွဲ့အစည်းများနှင့် ဆက်သွယ်ပူးပေါင်းဆောင်ရွက်နိုင်ရန်၊
- (စ) သိပ္ပံနှင့်နည်းပညာ နယ်ပယ်မှ ထူးချွန်သော ပညာရှင်များနှင့် ထိထွင်သူများအား ဂုဏ်ပြုချီးမြှင့်နိုင်ရန်နှင့် ထိုက်သင့်သော အကျိုးခံစားခွင့်များ ရရှိစေရန်။

**အခန်း (၃)**

**အမျိုးသားသိပ္ပံနှင့် နည်းပညာဖွံ့ဖြိုးရေးကောင်စီ ဖွဲ့စည်းခြင်း**

၄။ အစိုးရအဖွဲ့သည် -

- (က) အောက်ပါပုဂ္ဂိုလ်များပါဝင်သော အမျိုးသားသိပ္ပံနှင့်နည်းပညာ ဖွံ့ဖြိုးရေးကောင်စီ ကို ဖွဲ့စည်းရမည်-
  - (၁) အစိုးရအဖွဲ့က တာဝန်ပေးအပ်သည့်ပုဂ္ဂိုလ် ဥက္ကဋ္ဌ
  - (၂) သိပ္ပံနှင့်နည်းပညာ ဖွံ့ဖြိုးရေးလုပ်ငန်းကို ဆောင်ရွက်လျက်ရှိသည့် ဝန်ကြီးဌာနများမှ ဝန်ကြီးများ သို့မဟုတ် ဒုတိယဝန်ကြီးများ အဖွဲ့ဝင်များ

- (၃) သိပ္ပံနှင့်နည်းပညာဖွံ့ဖြိုးရေးလုပ်ငန်းကို ဆောင်ရွက်လျက်ရှိသည့် အစိုးရဌာနများ၊ အစိုးရအဖွဲ့အစည်းများမှ အကြီးအကဲများ အဖွဲ့ဝင်များ
- (၄) သင့်လျော်သည့် ပညာရှင်များ အဖွဲ့ဝင်များ
- (၅) ညွှန်ကြားရေးမှူးချုပ်၊ မြန်မာ့သိပ္ပံနှင့် နည်းပညာ သုတေသန ဦးစီးဌာန အတွင်းရေးမှူး
- (ခ) ကောင်စီကို ဖွဲ့စည်းရာတွင် လိုအပ်ပါက ဒုတိယဥက္ကဋ္ဌနှင့် တွဲဖက်အတွင်းရေးမှူး တို့ကို သတ်မှတ်နိုင်သည်။

၅။ အစိုးရဝန်ထမ်းမဟုတ်သော ကောင်စီဝင်များသည် ဝန်ကြီးဌာနကသတ်မှတ်သည့် ချီးမြှင့်ငွေများကို ခံစားခွင့်ရှိသည်။

**အခန်း (၄)**

**ကောင်စီ၏တာဝန်နှင့် လုပ်ပိုင်ခွင့်များ**

- ၆။ ကောင်စီ၏တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်-
- (က) ဤဥပဒေပါ ရည်ရွယ်ချက်များကို ထမြောက်အောင်မြင်စွာအကောင်အထည်ဖော် ဆောင်ရွက်နိုင်ရန် မူဝါဒများချမှတ်ခြင်း၊
  - (ခ) အစိုးရဌာန၊ အစိုးရအဖွဲ့အစည်းများက ဆောင်ရွက်လျက်ရှိသည့် သိပ္ပံနှင့် နည်းပညာဖွံ့ဖြိုးရေးလုပ်ငန်းများ၊ သုတေသနနှင့်ဖွံ့ဖြိုးမှု လုပ်ငန်းများနှင့် စပ်လျဉ်း၍ လမ်းညွှန်ခြင်း၊ ကြီးကြပ်ခြင်း၊
  - (ဂ) အစိုးရဌာနမဟုတ်သော အဖွဲ့အစည်းများ၊ သမဝါယမအသင်းများ၊ ပုဂ္ဂလိက ပညာရှင်များက ဆောင်ရွက်လျက်ရှိသည့် သိပ္ပံနှင့်နည်းပညာ ဖွံ့ဖြိုးရေးလုပ်ငန်း များ၊ သုတေသနနှင့် ဖွံ့ဖြိုးမှုလုပ်ငန်းများကို အားပေးခြင်း၊ အထောက်အကူပြုခြင်း။

- (ဃ) အစိုးရဌာန၊ အစိုးရအဖွဲ့အစည်းများနှင့် အစိုးရမဟုတ်သော အဖွဲ့အစည်းများ၊ သမဝါ ယမအသင်းများ၊ ပုဂ္ဂလိကပညာရှင်များက ဆောင်ရွက်လျက်ရှိသည့် သိပ္ပံနှင့် နည်းပညာ ဖွံ့ဖြိုးရေးလုပ်ငန်းများ၊ သုတေသနနှင့် ဖွံ့ဖြိုးမှုလုပ်ငန်းများကို ပေါင်းစပ်ညှိနှိုင်းပေးခြင်း၊
- (င) သိပ္ပံနှင့်နည်းပညာ ဖွံ့ဖြိုးရေးလုပ်ငန်းများ၊ သုတေသနနှင့်ဖွံ့ဖြိုးမှု လုပ်ငန်းများကို အောင်မြင်စွာ အကောင်အထည်ဖော် ဆောင်ရွက်နိုင်ရေးအတွက် လိုအပ်သော ပညာရှင်များ မွေးထုတ်နိုင်ရန်နှင့် ယင်းတို့၏အရည်အချင်းတိုးတက် မြင့်မားလာ စေရန် စီမံဆောင်ရွက်ခြင်း၊
- (စ) သိပ္ပံနှင့်နည်းပညာဆိုင်ရာ ပြည်ပသုတေသနဌာနများ ၊ အဖွဲ့အစည်းများနှင့် ဆက်သွယ်ပူးပေါင်းဆောင်ရွက်နိုင်ရန် အစီအစဉ်များချမှတ်ခြင်း၊
- (ဆ) သိပ္ပံနှင့်နည်းပညာဆိုင်ရာ အသင်းအဖွဲ့များ ဖွဲ့စည်းဆောင်ရွက်နိုင်ရေးအတွက် ဦးဆောင်မှုပေးခြင်း၊
- (ဇ) လိုအပ်သော ပညာရပ်ဆိုင်ရာ အဖွဲ့အစည်းများ လုပ်ငန်းကော်မတီများ ဖွဲ့စည်းခြင်းနှင့် ယင်းတို့၏ လုပ်ငန်းတာဝန်များကို သတ်မှတ်ခြင်း၊
- (ဈ) သိပ္ပံနှင့် နည်းပညာဆိုင်ရာ ပြည်တွင်းပြည်ပ ဆွေးနွေးပွဲများ၊ အစည်းအဝေးများ၊ နှီးနှောဖလှယ်ပွဲများ၊ စာတမ်းဖတ်ပွဲများ၊ ကျင်းပရေး၊ တက်ရောက်ရေးတို့အတွက် လမ်းညွှန်ခြင်း၊
- (ည) ပြည်တွင်းပြည်ပ နည်းပညာလွှဲပြောင်းခြင်းနှင့်စပ်လျဉ်း၍ အစိုးရအဖွဲ့သို့ အခါအားလျော်စွာ အကြံပြုတင်ပြခြင်း၊
- (ဋ) သိပ္ပံနှင့်နည်းပညာနယ်ပယ်မှ ထူးချွန်သောပညာရှင်များ၊ တီထွင်သူများအား နိုင်ငံတော်က ဂုဏ်ထူးဆောင်ဘွဲ့များ၊ တံဆိပ်များ၊ ချီးမြှင့်အပ်နှင်းနိုင်ရန် ထောက်ခံတင်ပြခြင်း၊

- (၄) သိပ္ပံနှင့်နည်းပညာနယ်ပယ်မှ ထူးချွန်သောပညာရှင်များ၊ တီထွင်သူများအား သတ်မှတ်ချက်နှင့်အညီ ဆုငွေချီးမြှင့်ခြင်း၊
- (၅) ကောင်စီ၏ လုပ်ငန်းဆောင်ရွက်မှုအစီရင်ခံစာကို အခါအားလျော်စွာအစိုးရအဖွဲ့ သို့တင်ပြခြင်း။

**အခန်း (၅)**

**မြန်မာ့သိပ္ပံနှင့် နည်းပညာ သုတေသနဦးစီးဌာနဖွဲ့စည်းခြင်း**

၇။ ၁၉၅၄ ခုနှစ်၊ ပြည်ထောင်စုမြန်မာနိုင်ငံ လက်တွေ့သုတေသနလုပ်ငန်းအဖွဲ့ အက်ဥပဒေအရ ဖွဲ့စည်းထားသော ဗဟိုသုတေသနလုပ်ငန်းအဖွဲ့ကို မြန်မာ့သိပ္ပံနှင့်နည်းပညာ သုတေသန ဦးစီးဌာနအဖြစ် ပြောင်းလဲဖွဲ့စည်းသည်။

၈။ ဦးစီးဌာနသည် ဗဟိုသုတေသနလုပ်ငန်းအဖွဲ့ပိုင် ရွှေ့ပြောင်းနိုင်သောပစ္စည်းနှင့် မရွှေ့မပြောင်းနိုင်သော ပစ္စည်းများကိုလည်းကောင်း၊ ရပိုင်ခွင့်နှင့် ပေးရန်တာဝန်များကို လည်းကောင်း ဆက်ခံရမည်။

**အခန်း (၆)**

**ဦးစီးဌာန၏ လုပ်ငန်းတာဝန်များ**

၉။ ဦးစီးဌာန၏ လုပ်ငန်းတာဝန်များမှာ အောက်ပါအတိုင်းဖြစ်သည် -

- (က) သိပ္ပံနှင့် နည်းပညာကို အခြေခံသော သုတေသနလုပ်ငန်းများ၊ လက်တွေ့ အသုံးချနိုင်သော သုတေသနလုပ်ငန်းများ ဆောင်ရွက်ခြင်း၊

- (ခ) ပြည်တွင်းစက်မှုလုပ်ငန်းများတွင် တွေ့ကြုံရသော ကုန်ထုတ်လုပ်မှု နည်းပညာ အခက်အခဲနှင့် ပြဿနာများကို ကူညီဖြေရှင်းပေးရေးကို ဦးတည်သည့် သုတေသနလုပ်ငန်းများ ဆောင်ရွက်ခြင်း၊
- (ဂ) ဓာတ်ခွဲခန်းအဆင့်တွင် အောင်မြင်ပြီးစီးသော သုတေသနလုပ်ငန်းများကို ကုန်ထုတ်လုပ်မှုအဆင့်ရောက်ရှိစေရန် လိုအပ်သည့်ဖွံ့ဖြိုးမှုအဆင့် သုတေသန လုပ်ငန်းများဆောင်ရွက်ခြင်း၊
- (ဃ) စီးပွားဖြစ်ထွန်းမှု အလားအလာရှိသော သယံဇာတပစ္စည်းများ အသုံးချနိုင်မှု အစီအစဉ်ကိုလေ့လာဖော်ထုတ်ခြင်း၊
- (င) စမ်းသပ်စက်ရုံ တည်ဆောက်ခြင်း၊ စက်ပစ္စည်းကိရိယာများကို ပုံစံပြုခြင်း၊ ထုတ်လုပ်ခြင်း၊
- (စ) သိပ္ပံနှင့်နည်းပညာဆိုင်ရာပြည်တွင်းပြည်ပ ဆွေးနွေးပွဲများ၊ နှီးနှောဖလှယ်ဖွဲ့များ ကျင်းပခြင်း၊ တက်ရောက်ခြင်း၊ ပညာရှင်ဖလှယ်ခြင်း၊ ပူးပေါင်းဆောင်ရွက်ခြင်း၊
- (ဆ) အလေး၊အတိုင်းအတာ၊ အချင်အတွယ်၊ စက်ကိရိယာနှင့် ကုန်ကြမ်းကုန်ချော များအတွက် စံသတ်မှတ်ရေးလုပ်ငန်းများဆောင်ရွက်ခြင်း၊
- (ဇ) ပြည်တွင်းပြည်ပ နည်းပညာလွှဲပြောင်းခြင်းနှင့် စပ်လျဉ်း၍ ကောင်စီသို့ အခါအားလျော်စွာ အကြံပြုတင်ပြခြင်း၊
- (ဈ) ပတ်ဝန်းကျင်ထိန်းသိမ်းရေးဆိုင်ရာ သုတေသနနှင့် ဖွံ့ဖြိုးမှုလုပ်ငန်းများ ဆောင်ရွက်ခြင်း၊
- (ည) အဏုမြူစွမ်းအင် အသုံးချရေးနှင့် အဏုမြူရောင်ခြည် ကာကွယ်ရေးဆိုင်ရာ သုတေသနနှင့် ဖွံ့ဖြိုးမှုလုပ်ငန်းများဆောင်ရွက်ခြင်း၊
- (ဋ) ဗဟိုသိပ္ပံစာကြည့်တိုက် ဖွင့်လှစ်ထားရှိပြီး သိပ္ပံနှင့် နည်းပညာဆိုင်ရာစာပေများကို ဝယ်ယူစုဆောင်းခြင်း၊ အလဲအလှယ်ပြုခြင်း၊

- (၄) သိပ္ပံနှင့်နည်းပညာဆိုင်ရာအကြံပေးမှုနှင့် ဝန်ဆောင်မှုလုပ်ငန်းများ ပြန်ကြားရေး လုပ်ငန်းများဆောင်ရွက်ခြင်း၊ သိပ္ပံနှင့်နည်းပညာစာစောင်များ ပြုစုခြင်း၊ ပုံနှိပ်ထုတ်ဝေခြင်း၊ ဖြန့်ချိရောင်းချခြင်း၊
- (၅) ကောင်စီ သို့မဟုတ် ဝန်ကြီးဌာနက သတ်မှတ်ပေးထားသော သိပ္ပံနှင့်နည်းပညာ ဖွံ့ဖြိုးရေးလုပ်ငန်းများ၊ သုတေသနနှင့် ဖွံ့ဖြိုးမှုလုပ်ငန်းများကို ဆောင်ရွက်ခြင်း၊

**အခန်း (၇)**

**နည်းပညာ လွှဲပြောင်းရေး**

၁၀။ မည်သည့်ပုဂ္ဂိုလ် သို့မဟုတ် အဖွဲ့အစည်းမဆို မိမိစမ်းသပ်အောင်မြင်မှုရရှိထားသော နည်းပညာကို အောက်ပါနည်းလမ်းများနှင့်အညီ လွှဲပြောင်းနိုင်သည် -

- (က) မည်သူ့ကိုမဆို အခမဲ့အသုံးပြုခွင့်ပေးခြင်း၊
- (ခ) နှစ်ဖက် သဘောတူစာချုပ်ဖြင့် ပြည်တွင်းတွင် ရောင်းချခြင်း သို့မဟုတ် အခကြေးငွေရယူပြီး နှစ်အကန့်အသတ်ဖြင့် အသုံးပြုခွင့်ပေးခြင်း။

၁၁။ ပြည်ပသို့လည်းကောင်း၊ ပြည်တွင်းသို့လည်းကောင်း နည်းပညာလွှဲပြောင်းခြင်းနှင့် စပ်လျဉ်းသော နည်းလမ်းများနှင့် စည်းကမ်းချက်များသည် အစိုးရအဖွဲ့က သတ်မှတ်သည့် အတိုင်း ဖြစ်စေရမည်။

၁၂။ မည်သည့်အစိုးရဌာန၊ အစိုးရအဖွဲ့အစည်းမဆို မိမိစမ်းသပ်အောင်မြင်မှုရရှိထားသော နည်းပညာကို ပုဒ်မ ၁၀ ပုဒ်မခွဲ (ခ)အရ လွှဲပြောင်းရာတွင် -

- (က) သက်ဆိုင်ရာတီထွင်သူ သို့မဟုတ် လွှဲပြောင်းပေးသည့် နည်းပညာကို ဖော်ထုတ်ပြီး အစအဆုံး ဦးစီးခေါင်းဆောင်၍ အဓိကပါဝင်ဆောင်ရွက်သူများအား သတ်မှတ်သည့် နည်းလမ်းများနှင့်အညီ ငွေကြေးအကျိုးခံစားခွင့်ပြုနိုင်သည်။



(ခ) နည်းပညာကို လွှဲပြောင်းအသုံးပြုခွင့်ရရှိသူက အလိုရှိလျှင် သက်ဆိုင်ရာ တီထွင်သူ သို့မဟုတ် လွှဲပြောင်းပေးသည့် နည်းပညာကို ဖော်ထုတ်ပြီး အစအဆုံး ဦးစီးခေါင်းဆောင်၍ အဓိက ပါဝင်ဆောင်ရွက်သူများအား တည်ဆဲဝန်ထမ်း စည်းမျဉ်းစည်းကမ်းများနှင့်အညီ လွှဲပြောင်းတာဝန်ထမ်းဆောင်ခွင့်ပြုနိုင်သည်။

၁၃။ ပုဒ်မ ၁၀ ပုဒ်မခွဲ (ခ)အရ နည်းပညာလွှဲပြောင်းသည့် နှစ်ဖက်သဘောတူစာချုပ်တွင် အောက်ပါအချက်များပါရှိစေရမည် -

- (က) လွှဲပြောင်းပေးသည့် နည်းပညာ၏ သဘောသဘာဝနှင့် လက်တွေ့အသုံးချမှု အခြေအနေဖော်ပြချက်၊
- (ခ) လွှဲပြောင်းသည့် နည်းပညာအမျိုးအစား၊ ပုံစံနှင့် ငွေကြေးပေးချေမှုပမာဏ ဖော်ပြချက်၊
- (ဂ) လွှဲပြောင်းသည့် နည်းပညာကို အသုံးပြုခွင့်ပေးသည့် သက်တမ်းကာလ ဖော်ပြချက်၊
- (ဃ) လွှဲပြောင်းသည့် နည်းပညာနှင့်စပ်လျဉ်း၍ လွှဲပြောင်းသူနှင့် လက်ခံရယူသူတို့၏ တာဝန်နှင့် အခွင့်အရေးများဖော်ပြချက်၊
- (င) အခြားသဘောတူညီချက်များ။

၁၄။ ဦးစီးဌာနသည် မိမိလက်အောက်တွင် နည်းပညာလွှဲပြောင်းရေးဆိုင်ရာ နှစ်ဖက်သဘောတူ စာချုပ်များ မှတ်ပုံတင်ထားရှိနိုင်ရန် မှတ်ပုံတင်ရုံး ဖွင့်လှစ်တည်ထောင်ထားရှိရမည်။

၁၅။ နည်းပညာလွှဲပြောင်းရေးဆိုင်ရာ နှစ်ဖက်သဘောတူစာချုပ်ကို -

- (က) သတ်မှတ်ထားသော နည်းလမ်းများနှင့်အညီ မှတ်ပုံတင်ရမည်၊
- (ခ) မှတ်ပုံတင်ထားခြင်းမရှိလျှင် ယင်းစာချုပ်ကို အခြေပြု၍ တရားမကြောင်းအရ တရားစွဲဆိုခွင့် မရှိစေရ။

၁၆။ ဤအခန်းပါ ပြဋ္ဌာန်းချက်များသည် တီထွင်မှု မူပိုင်ခွင့်ရရှိပြီးဖြစ်သော တီထွင်မှုများ သို့မဟုတ် မှတ်ပုံတင်ခွင့်ရရှိပြီးဖြစ်သော ဒီဇိုင်းများကို လွှဲပြောင်းခြင်းနှင့် သက်ဆိုင်ခြင်းမရှိစေရ။

**အခန်း (၈)**

**အထွေထွေ**

၁၇။ ၁၉၅၄ ခုနှစ်၊ ပြည်ထောင်စုမြန်မာနိုင်ငံ လက်တွေ့သုတေသနလုပ်ငန်းအဖွဲ့ အက်ဥပဒေအရ ထုတ်ပြန်ခဲ့သော အမိန့်များ၊ ညွှန်ကြားချက်များကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်။

- ၁၈။ (က) ကောင်စီ၏ ကုန်ကျစရိတ်များကို ဦးစီးဌာနက ကျခံရမည်။
- (ခ) ကောင်စီ၏ ရုံးလုပ်ငန်းများကို ဦးစီးဌာနက ဆောင်ရွက်ရမည်။

၁၉။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် -

- (က) ဝန်ကြီးဌာနသည် လိုအပ်သောနည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။
- (ခ) ကောင်စီ၊ ဝန်ကြီးဌာန သို့မဟုတ် ဦးစီးဌာနသည် လိုအပ်သောအမိန့်၊ ညွှန်ကြားချက်များကို ထုတ်ပြန်နိုင်သည်။

၂၀။ ၁၉၅၄ ခုနှစ်၊ ပြည်ထောင်စုမြန်မာနိုင်ငံ လက်တွေ့သုတေသနလုပ်ငန်းအဖွဲ့ အက်ဥပဒေကို ဤဥပဒေဖြင့် ရုပ်သိမ်းလိုက်သည်။

(ပုံ) သန်းရွှေ  
 ဗိုလ်ချုပ်ကြီး  
 ဥက္ကဋ္ဌ

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့